



LØGMÁLARÁÐIÐ

MINISTRY OF JUSTICE

Tórshavnar Kommuna
Postbox 32 Vaglið
110 Tórshavn

Tórshavn: 10. novembur 2023
J. nr.: 23/02959-11
Viðgjört: CHD

Viðvíkandi asfaltverkinum á Sundi

Kommunala eftirlitið í Løgmálaráðnum fekk 30. januar 2023 klagu frá Áhugafelagnum við Kaldbaksfjørð um m.a. ólógligt byggivirksemi á asfaltverkinum á Sundi.

Niðurstøða

Kommunala eftirlitið metir, at Tórshavnar kommunu átti at hava biðið Landsverk um at senda skriviliga umsókn um byggiloyvi sambært § 9, stk. 1 og 2 í byggilögini í sambandi við umvæling av asfaltverkinum á Sundi og átti ikki at hava viðgjort byggimálið á einum kunnandi fundi.

Byggimálsviðgerðin hjá Tórshavnar kommunu hevur viðfört, at brot er framt á § 9, stk. 1 og 2 í byggilögini.

Lógargrundarlag

- Byggilógin (løgtingslög nr. 60 frá 15. mai 2012 um at byggja bygningar o.a., sum broytt við løgtingslög nr. 31 frá 17. mars 2022)
- Bygningskunngerðin (kunngerð um bygningskunngerð 2017 (BK 17) nr. 72 frá 27. juni 2016)

Um málið

Áhugafelagið við Kaldbaksfjørð (*hereftir Áhugafelagið*) meldaaði tann 28. novembur 2022 Landsverk og Tórshavnar kommunu til Føroya Politi fyri ávikavist ólógligt byggivirksemi á asfaltverkinum á Sundi (*hereftir asfaltverkið*) og fyri ikki at hava hildið sína lógarbundnu eftirlitsskyldu í sambandi við byggivirksemið.

Føroya Politi metti, at málið, í fyrstu syftu, ikki var eitt mál fyri seg og sendi tí málið víðari til Føroya Kærustovn, sum er kærumyndugleiki í byggimálum. Málið varð eisini sent Kommunala eftirlitinum, tí talan var um eina klagu um Tórshavnar kommunu.

Áhugafelagið setti seg í samband við Kommunala eftirlitið og greiddi frá málinum, og sendi harumframt Kommunala eftirlitinum skjøl, sum Áhugafelagið hevði fingið innlit í frá Tórshavnar kommunu. Sambært Áhugafelagnum hevði Landsverk ikki byggiloyvi til umvælingarnar, sum Áhugafelagið metti kravdu eitt skriviligt byggiloyvi. Áhugafelagið greiddi frá, at umvælingarnar

LØGMÁLARÁÐIÐ
MINISTRY OF JUSTICE

m.a. fevndu um útskifting av bitumentangum, upsetting av lyftu til heitan stein, silo ír til rávøru, gongubrúgvum, eftirlitisútgerð, blandirúm, høll til sand o.s.fr.

Við grundarlagi í upplýsingunum frá Áhugafelagnum avgjørði Kommunala eftirlitið at taka tann partin av málínnum upp, sum snúgvi seg um byggimálsviðgerðina Tórshavnar kommunu í hesum máli.

Málsgongd

Tann 24. mars 2023 sendi Kommunala eftirlitið soljóðandi teldupost til Tórshavnar kommunu:

“Løgmálaráðið skal biðja kommununa um at senda avrit av byggiloyvi og umhvørvisgóðkenning viðv. tí bygging/umvæling, sum er framd av asfaltvekinum á Sundi síðan 2019. Harumframt verður kommunan biðin um at senda avrit av gerðabókum frá býráðsfundum og nevndarfundum, har málið viðv. bygging/umvæling av Asfaltverkinum á Sundi síðan 2019 er viðgjört. Biðið verður um upplýsingarnar við freist tann 14. apríl 2023.”

Tann 14. apríl 2023 sendi Tórshavnar kommuna Kommunala eftirlitum umbidnu skjøl í málínnum og soljóðandi frágreiðing:

“ ...

Viðvíkjandi asfaltverkinum á Sundi, so er ikki talan um nýbygging, men umvæling/dagføring og uppstigan av verandi verki.

Landsverk vendi sær til kommununa við einum fyrispurningi viðv. umvæling av Asfaltverkinum.

Út frá teimum upplýsingum sum fyrilógu, metti kommunali byggimyndugleikin, at tað ikki var neyðugt við einum nýggjum byggiloyvi.

Hendan avgerð varð grundað á, at verandi asfaltverk hevði byggiloyvi og umhvørvisgóðkenning.

...

Sambært byggilögina § 10 stk. 1 og í Bygningskunngerðini er ásett, at ikki kann farast undir at byggja, fyrr enn skriviligt byggiloyvi er fincið til vega frá kommunala byggimyndugleikanum.

Tó eru nakrar nýtsluavmarkingar í Bygningskunngerðini, m.a.:

Í kap. 1.2 er ásett, at:

Bygningskunngerðin er ikki galldandi fyri brýr, tunlar og onnur verklög til ferðslulig endamál, sum ikki eru bygningar, og sum verða framd ella góðkend av vega- ella øðrum myndugleikum ella feløgum, sum við lög hava ábyrgd av byggiarbeiðinum.

LØGMÁLARÁÐIÐ

MINISTRY OF JUSTICE

Og í kap.1.3, stk.1 (viðmerkingar) er ásett, at:

Kommunali byggimyndugleikin kann gera reglur fyrir smærri byggingar, soleiðis at hesar ikki krevja byggiloyvi, um bygt verður eftir reglunum. Talan er um antennur, smærri vindmyllur, skeltir, sólskjól, terassur, lívdarskjól og tilfíka smærri bygging.

Somuleiðis ger kommunali byggimyndugleikin reglur fyrir, nær umbygging, afturatbygging og umvæling krevur byggiloyvi.

Tað vil siga, at tað er ikki í öllum fórum at bygging krevur byggiloyvi og kommunan kann gera reglur og taka avgerð um, nær ein umvæling krevur byggiloyvi.

Í hesum fóri metti Kommunan, at tað ikki var neyðugt við nýggjum byggiloyvi, bæði út frá Bygningskunngerðini og tí at virkið hevði umhvørvisgóðkenning frá Umhvørvisstovuni, sum er myndugleikin á økinum.

Harafturat hevur Asfaltverkið nýtsluloyvi frá Arbeiðs- og Brunaeftirlitnum.

Hetta kann möguliga samanberast við eitt flakavirki, har kommunan viðgerð bygningin og har Arbeiðs- og Brunaeftirlitið tryggjar, at umstøðurnar kring maskinurnar eru í lagið.

Vísast kann í hesum sambandi til, at byggilógin er ein lög, sum í stóran mun hevur ásetingar um at byggja bygningar (sama er gallandi fyrir BK17). Í hesum fóri er talan um eitt asfaltverk.

Byggiharrin fekk tó boð frá kommununi, at bygningar, sum hoyra til asfaltverkið krevja nýtt byggiloyvi, og tað hava teir fingið, meðan tað ikki var neyðugt við nýggjum loyvi til at umvæla sjálvt asfaltverki, treytað av, at umhvørvisgóðkenning er.

..."

Tann 1. maí 2023 bað Kommunala eftirlitið Tórshavnar kommunu um at senda sær fleiri upplýsingar um málið. Tann 8. maí 2023 svaraði Tórshavnar kommuna umbønnini frá Kommunala eftirlitnum soleiðis:

"Kommunala eftirlitið: "Tórshavnar kommuna verður biðin um at senda avrit av móttökuni av fyrispurninginum, t.d. avrit av telduposti, telefonnotati ella skriviligari umsókn um bygging. Harumframt eina dagfesting av nær Landsverk setti seg í samband við kommununa, hesum viðvíkjandi."

Tórshavnar kommuna: "Alt byrjaði við einum fundi. Sí fundarfrásøgnina frá 19.12.2019. (viðheft)"

Kommunala eftirlitið: "Tórshavnar kommuna verður biðin um at senda avrit av niðurstøðuni hjá kommunala byggimyndugleikanum, um at tað ikki var neyðugt við einum nýggjum byggiloyvi."

LØGMÁLARÁÐIÐ

MINISTRY OF JUSTICE

Tórshavnar kommuna: "Sí fundarfrásøgn frá 19.12.2019. (viðheft)"

...

Kommunala eftirlitið: "Tórshavnar kommuna verður biðin um at greiða frá, um kommunan hevur slíkar reglur (*reglur fyrir smærri byggingar, mín viðmerking*), og um so er, at senda avrit av teimum ella vísa til, hvar á heimasíðuni hjá kommununi hesar reglur kunnu lesast."

Tórshavnar kommuna: "Kommunan hevur gjört reglur fyrir smærri byggingar sum ikki krevja byggiloyvi og eru hesar at síggja á heimasíðuni: torshavn.fo undir "bygging" og "bygging sum ikki krevur byggiloyvi".

Kommunala eftirlitið: "Tórshavnar kommuna verður biðin um at greiða frá, um kommunan hevur slíkar reglur (*reglur fyrir nær m.a. umvæling krevur byggiloyvi*), og um so er, at senda avrit av teimum ella vísa til, hvar á heimasíðuni hjá kommununi hesar reglur kunnu lesast."

Tórshavnar kommuna: "Kommunan hevur gjört reglur fyrir smærri byggingar sum ikki krevja byggiloyvi og eru hesar at síggja á heimasíðuni: torshavn.fo undir "bygging" og "bygging sum ikki krevur byggiloyvi". Tá kommunan vísir á Bygningskunngerðina í kap. 1.3, stk.1 (viðmerkingar), so er tað fyrir at vísa á, at tað eru byggingar, ið ikki krevja byggiloyvi. Tá so talan er um umvæling av verandi bygging, sum hevur byggiloyvi, so má kommunan eisini her kunna gera eina meting av, um tað umvælingarárbeidi, sum verður gjört, krevur nýtt byggiloyvi.

..."

Viðmerkingar hjá Løgmálaráðnum

Í frágreiðingini frá Tórshavnar kommunu til Kommunala eftirlitið skrivar kommunan, at kommunali byggimyndugleikin ikki metti tað vera neyðugt við nýggjum byggiloyvi, tí talan ikki var um nýbygging, men umvæling/dagføring og uppstigan av verandi asfaltverkið. Viðmerkt varð, at verandi asfaltverk hevði eitt byggiloyvi frá 2004 og eina umhvørvisgóðkenning frá 2005.

Byggilógin § 2, stk. 1 ásetur:

"Bygging í § 1 fevnir um nýbygging, umvæling, umbygging, afturatbygging umframt broting í nýtslu av bygningum."

Sostatt er umvæling av bygningi eisini fevnd av lögini. Við umvæling er at skilja ábøtur á verandi bygning, sum kann fevna um eitt nú at skifta vindeygu ella tekju, tó uttan at bygningurin av hesum broytir skap ella útsjónd.

Byggilógin § 2, stk. 2 ásetur:

LØGMÁLARÁÐIÐ
MINISTRY OF JUSTICE

“Bygningar sambært stk. 1 eru umframt bústaðarbygningar eisini aðrir bygningar, sum verða nýttir til vinnuendamál, fyrisiting, at hýsa tænastum til almenningin ella til frítíðarítriv og tilfíkt.”

Í lógarviðmerkingunum til § 2, stk. 1 og 2 stendur m.a.:

“ Hugtakið bygging fevnir ikki bara um bygningar í vanabundnari merking, so sum sethús, tvíhús, raðhús, hallir, kirkjur, farstøðir o.tíl., men eisini um múrar og aðrar fastar konstruksjónir, óansæð um bygt er innangarðs ella uttangarðs ella í økjum, sum í góðkendari byggisamtykt er løgd út til bygging ella ikki.

...

Í hvussu stóran mun byggireglurnar kunnu gerast galldandi í tí einstaka fórinum, skal byggimyndugleikin meta um og staðfesta, tá umsóknir um byggiloyvi verða viðgjørðar.”

Hvört eitt ávist ítökiligt verklag, sum eitt nú asfaltverkið, er ein bygningur sambært byggilógin, má kommunali byggimyndugleikin meta um í ítökiliga fórinum. Fyri at kunna gera hesa meting, krevst sambært lógarviðmerkingunum til § 2, stk. 2 í byggilógin, at byggimyndugleikin hevur fingið umsókn um byggiloyvi til viðgerðar sambært § 9, stk. 1 í byggilógin, sum ásetur, at umsókn um loyvi at byggja skal sendast til kommunala byggimyndugleikan. Ásett er í § 9, stk. 2 í byggilógin, at umsóknin skal vera skrivilig, hjálagt allar viðkomandi upplýsingar um byggingina, m.a. eyðmerking av bygningi og upplýsingar um, hvat bygningurin verður ella fer at verða nýttur til.

Kommunala eftirlitið metir, at Tórshavnar kommunu ikki hevði heimild til at viðgera ítökiliga málið um byggiloyvi á einum fundi, tí sambært ásetingini í § 9, stk. 1 í byggilógin skal eitt byggimál takast upp við skriviligari umsókn. Kommunala eftirlitið metir tí, at Tórshavnar kommunu ikki hevði heimild til at gera ítökiligu avtaluna við Landsverk, um einans at kunna um ætlanina, við at Landsverk sendi fram tekningar og eina lýsing av tí, ið skuldi verða skift út.

Tórshavnar kommunu skrivar í frágreiðing síni, tann 14. apríl 2023, at sambært byggilógin § 10, stk. 1 og í bygningskunngerðini er ásett, at tað ikki kann farast undir at byggja, fyrr enn skriviligt byggiloyvi er fingið til vega frá kommunala byggimyndugleikanum, men at nakrar nýtsluavmarkingar eru og ví�ir til kapitul 1.2. og vegleiðing til kapitul 1.3., stk. 1 í bygningskunngerðini.

Kommunala eftirlitið skal vísa á, at tað einans er punkt 1.2. í bygningskunngerðini, ið er ein nýtsluavmarking. Henda nýtsluavmarking er í mun til § 2, stk. 5 í byggilógin. Vegleiðingen til punkt 1.3., stk. 1 í bygningskunngerðini er ikki ein nýtsluavmarking, heldur ikki í mun til § 10, stk. 1 í byggilógin.

LØGMÁLARÁÐIÐ

MINISTRY OF JUSTICE

Í samband við, at Tórshavnar kommuna í síni frágreiðing til Kommunala eftirlitið vísti til vegleiðing í punkt 1.3., stk. 1 í bygningskunngerðini, bað Kommunala eftirlitið Tórshavnar kommunu um at greiða sær frá, um kommunan hevði reglur fyrir nærum umbygging, afturatbygging og umvæling kravdi byggiloyvi. Tórshavnar kommuna svaraði:

“Tá kommunan vísir á Bygningskunngerðina í kap. 1.3., stk. 1 (viðmerkingar), so er tað fyrir at vísa á, at tað eru byggingar, ið ikki krevja byggiloyvi. Tá so talan er um umvæling av verandi bygging, sum hefur byggiloyvi, so má kommunan eisini her kunna gera eina meting av, um tað umvælingarárbeiðið, sum verður gjørt, krevur nýtt byggiloyvi.”

Kommunala eftirlitið skal viðmerkjá, at Kommunala eftirlitið ikki metir heimild vera í byggilóginum § 10, stk. 1 til, at kommunali byggimyndugleikin kann gera reglur fyrir nærum umbygging, afturatbygging og umvæling krevja byggiloyvi. Kommunala eftirlitið metir heldur ikki, at kommunali byggimyndugleikin hefur heimild, at meta um, hvort eitt umvælingarárbeiðið krevur skriviliga umsókn ella ikki. Byggilógin ásetur greitt í § 9, stk. 1 og 2, sbr. § 2, stk. 1, at umvæling krevur, at sökt verður við skriviligari umsókn um byggiloyvi.

Kravið um, at ikki kann farast undir at byggja utan skriviligt loyvi frá kommunala byggiyndugleikanum, er eisini ásett í bygningskunngerðini undir punkti 1.3., stk. 1 í vinstra teigi (áseting). Í viðmerkingunum til punkt 1.3., stk. 1 í høgra teigi (vegleiðing) stendur:

“Kommunali byggimyndugleikin kann gera reglur fyrir smærri byggingar, soleiðis at hesar ikki krevja byggiloyvi, um bygt verður eftir reglunum. Talan er um antennur, smærri vindmyllur, skeltir, sólskjól, terassur, lívdarskjól og tilíka smærri bygging.

Somuleiðis ger kommunali byggimyndugleikin reglur fyrir nærum umbygging, afturatbygging og umvæling krevur byggiloyvi.”

Kommunala eftirlitið metir, at vegleiðingin í høgra teigi í punkti 1.3., stk. 1 víðkar ásetingarnar í bygningskunngerðini og byggilóginum, tí soleiðis sum vegleiðingin er orða, so kann kommunali byggimyndugleikin gera reglur fyrir smærri byggingar, sum ikki krevja byggiloyvi. Slíkar reglur víkja frá lógarásetta kravinum um, at bygging ikki kann fara í gongd utan skriviligt byggiloyvi frá kommunala byggimyndugleikanum, sbr. § 10, stk. 1 í byggilóginum. Sambært vanligum aðalreglum um lógarasmíð kann ein slík vegleiðingin ikki víðka eina áseting í lög ella kunngerð.

Kommunala eftirlitið fer at venda sær til Umhvørvismálaráðið, sum umsitur byggilógin og bygningskunngerðina, viðvíkjandi hesum.

Niðurstøða

Kommunala eftirlitið metir, at Tórshavnar kommuna átti at havt biðið Landsverk um at senda skriviliga umsókn um byggiloyvi sambært § 9, stk. 1 og 2 í byggilóginum í sambandi við umvæling av asfaltverkinum á Sundi og átti ikki at havt viðgjørt byggimálið á einum kunnandi fundi.

LØGMÁLARÁÐIÐ
MINISTRY OF JUSTICE

Byggimálsviðgerðin hjá Tórshavnar kommuna hevur viðført, at brot er framt á § 9, stk. 1 og 2 í byggilögini.

Løgmálaráðið, 10. novembur 2023


Christina Holm Davidsen
Fulltrúi